

ஆகாஷ்வாணி செய்திகள்

தலைப்புச் செய்திகள்

- இந்தியாவுடனான நல்லுறவு குறித்து அமெரிக்க அதிபர் திரு டொனால்ட் டிரம்ப் கூறியுள்ள கருத்துக்கள் வரவேற்கத்தக்கது என்று பிரதமர் திரு நரேந்திர மோடி தெரிவித்துள்ளார்.
- சரக்கு மற்றும் சேவை வரி சீர்திருத்தங்கள் மக்களுக்கு பெரிதும் பயனளிக்கும் என்று மத்திய அரசு கூறியுள்ளது.
- பிஜேபி நாடாளுமன்ற உறுப்பினர்கள் பங்கேற்கும் கூட்டம் இன்று புதுதில்லியில் நடைபெறுகிறது.
- பஞ்சாபில் மழை வெள்ளத்தால் பாதிக்கப்பட்ட பகுதிகளில் மீட்பு மற்றும் நிவாரணப் பணிகள் முழு வீச்சில் நடைபெற்று வருகின்றன.
- உலக WUSHU சாம்பியன் போட்டியில் இந்தியாவின் Shivani, Kareena Kaushik மற்றும் Aparna இறுதியாட்டத்திற்கு முன்னேறியுள்ளனர்.

--- இனி விரிவான செய்திகள் ---

இந்தியாவுடனான நல்லுறவு குறித்து அமெரிக்க அதிபர் திரு டொனால்ட் டிரம்ப் தெரிவித்துள்ள கருத்துக்கள் வரவேற்கத்தக்கது என்று பிரதமர் திரு நரேந்திர மோடி கூறியுள்ளார்.

இதுதொடர்பாக சமூக வலைதளத்தில் அவர் விடுத்துள்ள செய்தியில் இருநாடுகளுக்கும் இடையேயான நல்லுறவு வலுவானது என்று குறிப்பிட்டுள்ளார்.

இதற்கிடையே, அமெரிக்காவுடனான நல்லுறவிற்கு திரு நரேந்திர மோடி முக்கியத்துவம் அளித்து வருவதாக வெளியுறவு அமைச்சர் திரு ஜெய்சங்கர் கூறியுள்ளார்.

செய்தி நிறுவனத்திற்கு அளித்த பேட்டியில் இதனைத் தெரிவித்துள்ள அவர், திரு டொனால்ட் டிரம்புக்கும் திரு நரேந்திர மோடிக்கும் இடையே தனிப்பட்ட முறையில் நல்ல நட்புணர்வு உள்ளதாக கூறினார்.

இருநாடுகளுக்கு இடையே வர்த்தகம் தொடர்பான பேச்சுக்கள் தொடர்ந்து நடைபெற்ற வருவதாகவும் திரு ஜெய்சங்கர் தெரிவித்தார்.

>><<<<<<

சரக்கு மற்றும் சேவை வரி சீர்திருத்தங்கள் மக்களுக்கு பெரிதும் பயனளிக்கும் என்று மத்திய அரசு கூறியுள்ளது.

இந்த வரிக்குறைப்பு நடவடிக்கைகள் மூலம் அனைத்துத் தரப்பினரும் பயனடைவார்கள் என்று தகவல் ஒலிபரப்புத் துறையின் செய்திக் குறிப்பு தெரிவிக்கிறது.

நான்கு அடுக்குகளாக இருந்த இந்த வரி விதிப்பு தற்போது 5, 18 என்ற இரண்டு அடுக்குகளாக மாற்றப்பட்டுள்ளதாக அதில் குறிப்பிடப்பட்டுள்ளது.

அத்தியாவசியப் பொருட்கள் அனைத்தும் 5 சதவீத வரிவிதிப்புக்குள் கொண்டு வரப்பட்டுள்ளதாக அந்த செய்திக் குறிப்பில் தெரிவிக்கப்பட்டுள்ளது.

இந்த சீர்திருத்த நடவடிக்கைகள் காரணமாக சிமெண்ட் விலையும் குறையும் என்று மத்திய இணையமைச்சர் டாக்டர் எல் முருகன் கூறியுள்ளார்.

சமூக வலைதளத்தில் விடுத்துள்ள செய்தியில் இதன்மூலம் கட்டுமானத் தொழில் வளர்ச்சி உத்வேகம் பெறும் என்றும் அவர் கூறியுள்ளார்.

இதற்கிடையே, இந்த வரிக் குறைப்பு நடவடிக்கைகள் சிறுதொழிலில் ஈடுபடுவோருக்கு மிகவும் பயன் அளிக்கும் என்று தமிழகத்தின் கிருஷ்ணகிரி மாவட்டத்தைச் சேர்ந்த சிறுதொழில் துறையினர் எமது செய்தியாளரிடம் தெரிவித்தனர்.

(சவுண்ட் பைட் – தொழில்துறையினர் – 60 செகண்ட்ஸ்)

>><<<<<<

தேசிய நல்லாசிரியர் விருது பெற்றவர்கள் வளர்ச்சி அடைந்த இந்தியாவுக்கான பயணத்திற்கு கூடுதல் உத்வேகம் அளிப்பார்கள் என்று மத்திய கல்வி அமைச்சர் திரு தர்மேந்திர பிரதான் கூறியுள்ளார்.

இந்த விருது பெற்றவர்களுடன் நேற்று புதுதில்லியில் கலந்துரையாடுகையில் அவர் இவ்வாறு கூறினார்.

நாட்டின் வளர்ச்சியில் ஆசிரியர்கள் முக்கிய பங்கு வகிப்பதாகவும் திரு தர்மேந்திர பிரதான் தெரிவித்தார்.

>><<<<<<

திரிபுராவில் பணிபுரியும் மகளிருக்கான விடுதிகள் 114 கோடி ரூபாய் செலவில் ஏற்படுத்தப்படவுள்ளதாக அம்மாநில அரசு கூறியுள்ளது.

இதற்காக மத்திய அரசு 75 கோடி ரூபாயை விடுவித்துள்ளதாக திரிபுரா அரசின் செய்திக் குறிப்பு தெரிவிக்கிறது.

இதில் அகர்தலாவில் மட்டும் 2 விடுதிகள் கட்டப்படவுள்ளதாக அதில் குறிப்பிடப்பட்டுள்ளது.

>><<<<<<

மகாராஷ்டிராவில் விநாயகர் சதுர்த்தியையொட்டி வைக்கப்பட்ட சிலைகள் நீர்நிலைகளில் கரைக்கும் நிகழ்ச்சி இன்று மும்பையில் நடைபெறுகிறது.

இதனையொட்டி, விரிவான பாதுகாப்பு ஏற்பாடுகள் செய்யப்பட்டுள்ளன.

தெலங்கானாவிலும் விநாயகர் சிலைகள் நீர்நிலைகளில் இன்று கரைக்கப்பட்டு வருகின்றன.

இதனையொட்டி ஹைதராபாத்தில் காவல்துறையினரின் பாதுகாப்பு வலுப்படுத்தப்பட்டுள்ளது.

>><<<<<<

பிஜேபி நாடாளுமன்ற உறுப்பினர்கள் பங்கேற்கும் கூட்டம் அக்கட்சியின் தலைவரும் மத்திய அமைச்சருமான திரு ஜெ பி நடரா தலைமையில் இன்று புதுதில்லியில் நடைபெறுகிறது.

குடியரசு துணைத் தலைவர் தேர்தலில் வாக்களிக்கும் நடைமுறை குறித்து இக்கூட்டத்தில் நாடாளுமன்ற உறுப்பினர்கள் இடையே எடுத்துரைக்க உள்ளதாக எமது செய்தியாளர் தெரிவிக்கிறார்.

வரும் செவ்வாய்கிழமை நடைபெறவுள்ள இந்த தேர்தலில் தேசிய ஜனநாயக கூட்டணி சார்பில் திரு சி பி ராதாகிருஷ்ணனும், எதிர்க்கட்சிகள் சார்பில் திரு சுதர்சன ரெட்டியும் போட்டியிடுகின்றனர்.

வாக்குப்பதிவு முடிந்தவுடன் வாக்கு எண்ணிக்கை தொடங்கும் என்று தேர்தல் ஆணையம் தெரிவித்துள்ளது.

>><<<<<<

ராஜஸ்தானில் நான்கு மாடிக் கட்டிடம் இடிந்து விபத்துக்குள்ளானதில் 2 பேர் உயிரிழந்தனர்.

ஜெய்ப்பூரில் உள்ள பழமையான இந்த அடுக்குமாடிக் கட்டிடம் நேற்று நள்ளிரவு இடிந்து விபத்துக்குள்ளானதாக காவல்துறையினர் தெரிவித்தனர்.

இடிபாடுகளுக்கு இடையே சிக்கி இருந்த 7 பேர் பாதுகாப்பாக மீட்கப்பட்டனர்.

>><<<<<<

ஜம்மு கஷ்மீரில் பாகிஸ்தான் நாட்டைச் சேர்ந்த டிரோன் பறந்ததை அடுத்து கண்காணிப்பு நடவடிக்கைகள் தீவிரப்படுத்தப்பட்டுள்ளன.

சம்பா மாவட்டத்தையொட்டிய எல்லைப் பகுதியில் டிரோன் தென்பட்டதாகவும் இதனையடுத்து அப்பகுதியில் ராணுவத்தினர் கண்காணிப்பு நடவடிக்கைகளை தீவிரப்படுத்தியுள்ளதாகவும் எமது செய்தியாளர் தெரிவிக்கிறார்.

>><<<<<<

ஐம்மு கஷ்மீரில் மழை வெள்ளத்தால் பாதிக்கப்பட்ட பகுதிகளை முதலமைச்சர் திரு உமர் அப்துல்லா இன்று ஆய்வு மேற்கொண்டார்.

அனந்தநாக் மாவட்டத்திற்கு உட்பட்ட பகுதியில் ஆய்வு மேற்கொண்ட அவர், நிவாரணப் பணிகளை விரைவுப்படுத்துமாறு அதிகாரிகளுக்கு அறிவுறுத்தினார்.

இதற்கிடையே உதம்பூர் மாவட்டத்திற்கு உட்பட்ட பகுதிகளில் மழை வெள்ளத்தால் பாதிக்கப்பட்ட மக்களுக்கு உணவுப்பொருட்கள் விமானம் மூலம் விநியோகிக்கப்பட்டன.

ஐந்து புள்ளி ஒன்பது டன் நிவாரணம் மற்றும் உணவுப்பொருட்கள் விமானப்படை மூலம் விநியோகிக்கப்பட்டு உள்ளதாக எமது செய்தியாளர் தெரிவிக்கிறார்.

உதம்பூரில் வெள்ளம் மற்றும் நிலச்சரிவால் மக்களின் இயல்பு வாழ்க்கை பாதிக்கப்பட்டு உள்ளதாகவும் அவர் மேலும் கூறுகிறார்.

>><<<<<<

பஞ்சாபில் மழைவெள்ளத்தால் பாதிக்கப்பட்ட பகுதிகளில் மீட்பு மற்றும் நிவாரணப் பணிகள் முழு வீச்சில் நடைபெற்று வருகின்றன.

22 மாவட்டங்களுக்கு உட்பட்ட ஆயிரத்து 948 கிராமங்கள் வெள்ளத்தால் பாதிக்கப்பட்டு இருப்பதாக எமது செய்தியாளர் தெரிவிக்கிறார்.

21 ஆயிரத்திற்கும் மேற்பட்டோர் பாதுகாப்பான இடங்களுக்கு அப்புறப்படுத்தப்பட்டு இருப்பதாகவும் அவர் மேலும் கூறுகிறார்.

>><<<<<<

விளையாட்டுச் செய்திகள்

உலக WUSHU சாம்பியன் போட்டியில் இந்தியாவின் Shivani, Kareena Kaushik மற்றும் Aparna இறுதியாட்டத்திற்கு முன்னேறியுள்ளனர்.

பிரேஸிலில் நடைபெற்று வரும் இப்போட்டியின் மகளிர் 75 கிலோ எடைப்பிரிவு அரையிறுதி ஆட்டத்தில் ஷிவானி, ரஷ்யாவின் Ekaterina Valchuk-ஐ வென்றார்.

மகளிர் 60 கிலோ எடைப்பிரிவு அரையிறுதி ஆட்டத்தில் *Kareena Kaushik*, பிரேசிலின் *Nathalia Briquesi Silva*-ஐ வென்றார்.

மகளிர் 55 கிலோ எடைப்பிரிவு அரையிறுதி ஆட்டத்தில் *Aparna* இந்தோனேஷியாவின் *Tharisa Dea Florentina* -ஐ வென்றார்.

>><<<<<<

உலக வில்வித்தை சாம்பியன் போட்டியில் இந்தியா ஆடவர் குழுப் பிரிவில் அரையிறுதிக்கு முன்னேறியுள்ளது.

தென்கொரியாவின் *Gwangju* -வில் நடைபெற்று வரும் இப்போட்டியின் காலிறுதி ஆட்டத்தில் இந்தியா- அமெரிக்காவை வென்றது.

>><<<<<<

உலகக் கோப்பை குத்துச்சண்டை சாம்பியன் போட்டியில் இந்தியாவின் *Jaismine* மற்றும் *Narender Berwal* காலிறுதிக்கு முந்தைய சுற்றுக்கு முன்னேறியுள்ளனர்.

இங்கிலாந்தின் *Liverpool*-ல் நடைபெற்று வரும் இப்போட்டியின் மகளிர் 57 கிலோ எடைப்பிரிவு முதல் சுற்று ஆட்டத்தில் *Jaismine*, உக்ரைனின் *Hutarina Daria Olha* -ஐ வென்றார்.

ஆடவர் 90 கிலோ எடைப்பிரிவு முதல் சுற்று ஆட்டத்தில் *Narender Berwal* – அயர்லாந்தின் *Martin Mcdonagh* -ஐ வென்றார்.

>><<<<<<

ஆசிய கோப்பை ஹாக்கி போட்டி ஆடவர் பிரிவில் இந்தியா இன்று சீனாவை எதிர்கொள்கிறது.

பீகாரின் *Rajgir* -ல் நடைபெறவுள்ள இப்போட்டி இரவு மணி 7.30 க்கு தொடங்குகிறது.

>><<<<<<

சீனாவில் நடைபெறும் ஆசியக்கோப்பை மகளிர் ஹாக்கிப்போட்டியில் இந்தியா இன்று ஜப்பானை எதிர்கொள்கிறது.

>><<<<<<<<

தாய்லாந்தில் நடைபெற்று வரும் சர்வதேச டென்னிஸ் போட்டியில் இந்தியாவின் சசிசுமார் முகுந்த் இறுதியாட்டத்திற்கு முன்னேறியுள்ளார்.

>><<<<<<<<

Doha-வில் நடைபெற்று வரும் 23 வயதுக்குட்பட்டோருக்கான ஆசியக்கோப்பை கால்பந்து தகுதிச் சுற்றுப் போட்டியில் இந்தியா இன்று கத்தாரை எதிர்கொள்கிறது.

>><<<<<<<<

ஆசியக்கோப்பை கிரிக்கெட் போட்டியில் பங்கேற்பதற்காக துபாய் சென்றுள்ள இந்திய அணி தீவிர வலைப்பயிற்சியில் ஈடுபட்டனர்.

>><<<<<<<<